

20101001867

ВЛАДА НА РЕПУБЛИКА МАКЕДОНИЈА

Врз основа на член 50 став 3 од Законот за заштита и спасување („Службен весник на Република Македонија“ бр. 36/04, 49/04 и 86/08), Владата на Република Македонија, на седницата одржана на 13.07.2010 година, донесе

УРЕДБА ЗА СПРОВЕДУВАЊЕ НА МЕРКАТА ЗГРИЖУВАЊЕ НА НАСТРАДАНО И ЗАГРОЗЕНО НАСЕЛЕНИЕ

I. ОПШТА ОДРЕДБА

Член 1

Со оваа уредба се уредува спроведувањето на мерката згрижување на настраданото и загрозеното население кое се остварува во рамките на системот за заштита и спасување.

Планирањето и подготвувањето на активностите за спроведување на згрижувањето на настраданото и загрозеното население се врши од страна на органите на државната управа, органите на единиците на локалната самоуправа, јавните претпријатија, установи, служби и трговски друштва (во натамошниот текст: задолжени субјекти).

Член 2

Згрижувањето опфаќа прифаќање, сместување и обезбедување на основните услови за живот на настраданото и загрозеното население. Републиката и единиците на локалната самоуправа обезбедуваат сместување и итно згрижување на населението, кое поради природни непогоди и други несреќи, останало без дом и средства за живеење и кое поради загрозеност се задржува надвор од своето место на живеење.

II. ПЛАНИРАЊЕ И ПОДГОТВУВАЊЕ НА ЗГРИЖУВАЊЕТО НА НАСТРАДАНОТО И ЗАГРОЗЕНОТО НАСЕЛЕНИЕ

Член 3

Згрижувањето на настраданото и загрозеното население опфаќа планирање и подготвување на активности за спроведување на згрижувањето на настраданото и загрозеното население.

- а) Планирање на активности за спроведување на згрижувањето на настраданото и загрозеното население

Член 4

Планирањето на активности за спроведување на згрижувањето на настраданото и загрозеното население опфаќа проценување на можните загрозувања на животот и здравјето на населението, утврдување на потребна организација за спроведување на згрижувањето на настраданото и загрозеното население и пропишување на стандардна оперативна процедура за спроведување на згрижувањето на настраданото и загрозеното население.

Член 5

Потребната организација за спроведување на згрижувањето на настраданото и загрозеното население се утврдува во плановите за заштита и спасување.

При утврдувањето на потребната организација посебно се определуваат задачите на задолжените субјекти и задачите, големината и видот на силите за заштита и спасување кои објектите во кои ќе се врши згрижување на настраданото и загрозеното население, нивниот вид, местоположба, начин на уредување и обезбедување на настраданите и загрозените со основни средства за живот.

Член 6

Активностите и постапките учесниците во организираното спроведување на заштитата и спасувањето на настрадано и загрозеното население ги преземаат согласно стандардите оперативни процедури донесени од страна на директорот на Дирекцијата за заштита и спасување.

- б) Подготвување на активности за спроведување на згрижувањето на настраданото и загрозеното население

Член 7

Подготвувањето на активностите за спроведување на згрижувањето на настраданото и загрозеното население опфаќа организациски и оперативни мерки и постапки со кои се обезбедуваат потребни предуслови за спроведување на потребните планирани активности.

За реализација на активностите од став 1 на овој член, задолжените субјекти кои го спроведуваат згрижувањето на настраданото и загрозеното население во рамките на развојното и оперативното планирање посебно предвидуваат:

- број и вид на објекти предвидени за сместување на настраданото и загрозеното население;
- можности за снабдување со храна, вода, електрична енергија, телекомуникациски врски и слично;
- начин на спроведување на згрижувањето на настраданото и загрозеното население;
- обезбедување на материјални ресурси за потребите на згрижувањето на настраданото и загрозеното население;
- проверка и сервисирање на обезбедените материјални ресурси;
- склучување на потребни договори;
- пополнување на силите за заштита и спасување кои ќе учествуваат во згрижувањето и
- едукација, обука и вежби со задолжените субјекти, силите за заштита и спасување и на населението.

Член 8

Од страна на задолжените субјекти во подготвувањето на активностите за спроведување на згрижување на настраданото и загрозеното население, се спроведуваат планираните активности од член 7, став 2 од оваа уредба согласно планските документи и стандардните оперативни процедури.

III. СПРОВЕДУВАЊЕ НА ЗГРИЖУВАЊЕТО НА НАСТРАДАНОТО И ЗАГРОЗЕНОТО НАСЕЛЕНИЕ

Член 9

Во спроведувањето на згрижувањето на настраданото и загрозеното население од страна на задолжените субјекти и силите за заштита и спасување се исполнуваат задачите и должностите кои им се утврдени во плановите за заштита и спасување.

Член 10

Спроведувањето на згрижувањето на настраданото и загрозеното население опфаќа активности во функција на превенција и оперативни функции.

а) Активности во функција на превенција

Член 11

Од страна на задолжените субјекти за спроведување на згрижувањето на настраданото и загрозеното население во функција на превенција се воспоставува потребната организација од членот 5 од оваа уредба.

Во рамките на активностите од став 1 на овој член задолжените субјекти за заштита и спасување ги обезбедуваат потребните персонални и материјални ресурси за функционирање на воспоставената организација, спроведуваат едукација, обука и вежби со персоналот на задолжените субјекти и силите за заштита и спасување, ги одржуваат и сервисираат материјалните средства наменети за спроведување на згрижувањето на настраданото и загрозеното население, ги склучува потребните договори согласно Законот за заштита и спасување и преземаат и други активности и мерки пропишани со стандардните оперативни процедури за спроведување на згрижувањето на настраданото и загрозеното население.

б) Оперативни функции

Член 12

Од страна на задолжените субјекти за спроведување на згрижувањето на настраданото и загрозеното население, во рамките на оперативните функции се спроведуваат активности и мерки, во случај на непосредна опасност, за време на траење на опасноста и во отстранување на последиците.

Член 13

Во услови на природни непогоди, и други несреќи од поголеми размери во мир, вонредна и воена состојба згрижувањето на настраданото и загрозеното население се спроведува надвор од зоната на влијание и тоа се додека трае опасноста, а по отстранување на последиците и обезбедување на услови на живот, населението се враќа во своите домови.

б-1) Активности и мерки во случај на непосредна опасност

Член 14

Кога надлежен орган ќе утврди и извести за постоење на можност за настанување на непосредна опасност, надлежните и одговорните лица во задолжените субјекти ја зголемуваат готовноста за спроведување на згрижувањето на настраданото и загрозеното население.

Во рамките на активностите од став 1 на овој член Дирекцијата за заштита и спасување ги активира надлежните и одговорни лица за спроведување на згрижувањето на настраданото и загрозеното население и ги задолжува да преземат организациски, стручни, безбедносни и други мерки заради зголемување на подготвеноста за извршување на задачите во спроведувањето на згрижувањето на настраданото и загрозеното население.

б-2) Активности и мерки за време на траење
на опасноста

Член 15

За време на траење на опасноста од страна на задолжените субјекти за спроведување на згрижувањето на настраданото и загрозеното население се спроведуваат следните активности и мерки:

- ги насочуваат и координираат самозаштитните активности;
- учествуваат во спроведувањето на згрижувањето на настраданото и загрозеното население со силите за заштита и спасување и
- раководат и ги координираат активностите во спроведување на згрижувањето на настраданото и загрозеното население.

Член 16

За време на траењето на опасноста задолжените субјекти од член 1 став 2 од оваа уредба, продолжуваат да ги спроведуваат активностите кои им се определени или кои дополнително ќе произлезат за заштита на настраданото и загрозеното население.

б-3) Активности и мерки по завршување на
опасностите и отстранување на последиците

Член 17

По завршувањето на опасностите и отстранување на последиците предизвикани од природни непогоди, и други несреќи од поголеми размери во мир, вонредна и воена состојба, задолжените субјекти преземаат активности и мерки за организирано напуштање на објектите во кои било згрижено настраданото и загрозеното население и нивно враќање во постојаното место на живеење, согласно утврдената стандардна оперативна процедура за спроведување на згрижувањето на настраданото и загрозеното население.

Член 18

Раководниот персонал во задолжените субјекти и командниот персонал на силите за заштита и спасување врз основа на водената евиденција за спроведување на активностите за згрижување на настраданото и загрошено население, најдоцна четири часа по завршувањето на активностите, го анализираат своето учество во спроведувањето на згрижувањето на настраданото и загрошено население.

Извештајот за извршената анализа и евиденцијата за употребата на службите и силите за заштита и спасување во случај на непосредна опасност, за време на траење на опасноста и во отстранување на последиците од страна на раководниот персонал во задолжените субјекти се доставува до Дирекцијата за заштита и спасување најдоцна два дена по завршувањето на активностите.

IV. ПРЕОДНА И ЗАВРШНА ОДРЕДБА

Член 19

Со денот на влегувањето во сила на оваа уредба престанува да важи Уредбата за спроведување на згрижувањето на настраданото и загрозеното население („Службен весник на Република Македонија“ бр. 109/05).

Член 20

Оваа уредба влегува во сила наредниот ден од денот на објавувањето во „Службен весник на Република Македонија“.

Бр.51-3020/1
13 јули 2010 година
Скопје

Заменик на претседателот
на Владата на Република
Македонија,
м-р **Владимир Пешевски**, с.р.